



FIL-PRIM'AWLA TAL-QORTI ĊIVILI

IMĦALLEF

ONOR. JOSEPH R. MICALLEF LL.D.

ILLUM il-Hamis, 15 ta' Marzu, 2018

Kawża Nru. 37

Rik. Nru. 496/11 JRM

BANK OF VALLETTA p.l.c. (C – 2833)

vs

CEFAI ESATES LIMITED (C – 27039), Lorna Vassallo, Dr Emanuel George Cefai u Amalia Cefai, u b'degriet tal-4 ta' Ottubru, 2012, l-atti tal-kawża ġew trasfużi f'isem Dr Emanuel George Cefai minhabba l-mewt ta' Amalia Cefai fil-mori tal-kawża

Il-Qorti:

Rat ir-Rikors Mahluf imressaq fid-19 ta' Mejju, 2011, li bih u għar-raġunijiet hemm imsemmija, il-Bank attur talab li l-Qorti (i) issib li seħhet waħda jew aktar mill-ġrajjet maħsuba f'kuntratt magħmul fis-27 ta' Ottubru, 2005, li biha jew bihom l-imħarrkin naqsu milli jagħmlu l-ħlasijiet meta kienu dovuti, baqgħu inadempjenti fl-obbligi li ntrabtu bihom lejn il-Bank attur fl-imsemmi

kuntratt jew hemm bidliet materjali fiċ-ċirkostanzi tal-istess imħarrkin li jipperikolaw jew jolqtu hażin il-possibilita` tal-ħlas lura ta' debitu minnhom dovut; u (ii) tikkundanna lill-istess imħarrkin, flimkien u *in solidum* bejniethom, iħallsuh il-bilanċ li għadu dovut fis-somma ta' mija u tmenin elf erba' mija u wiehed u sebghin euro u hamsa u tletin ċenteżmi (€ 180,471.35) taht il-facilita` bankarja mogħtija lilhom bis-saħħa tal-imsemmi kuntratt, flimkien mal-imghax ulterjuri b'seħħ mit-18 ta' Marzu, 2011, sal-jum tal-ħlas effettiv. Talab ukoll l-ispejjeż ta' tlett ittri ufficjali mibghuta kontra l-imħarrkin;

Rat it-Twegiba Maħlufa mressqa fit-2 ta' Settembru, 2011, li biha l-imħarrkin laqghu għall-azzjoni attriċi billi, preliminarjament, qalu li wiehed għandu jara jekk ir-rikors maħluf huwiex null jekk kemm-il darba r-rikors huwa nieqes minn xi rekwiżit kif titlob il-liġi, fosthom dawk marbuta mar-rappreżentanza tal-Bank attur; li ukoll wiehed għandu jara jekk kemm-il darba jirriżultax illi r-rikors maħluf huwa diskriminatorju; u li l-azzjoni attriċi saret qabel il-waqt, minħabba li huma kienu qegħdin jagħmlu hilithom biex, minkejja ċirkostanzi maħluqin minn terzi persuni u li l-eċċipjenti ma kellhomx kontroll fuqhom, iwettqu l-ħlasijiet dovuti lill-Bank attur. Fil-mertu, laqghu billi qalu li jrid jiġi vverifikat il-bilanċ mitlub mill-Bank attur, il-ħlasijiet ta' tariffi imposti minnu, kif ukoll jekk l-imghax mitlub jaqbiżx l-oghla rati li tippermetti l-liġi; u li għad-disgwid li qalghet il-kumpanija Kwik-Mix Limited, dan għandha twiegeb għalih hi;

Rat id-degriet tagħha tal-4 ta' Ottubru, 2012¹, li bih ordnat it-trasfużjoni tal-gudizzju wara l-mewt tal-imħarrka Amalia Ċefai fil-mori tal-kawża;

Semgħet ix-xhieda u rat id-dokumenti imressqa quddiemha;

Rat id-degriet tagħha tad-29 ta' Jannar, 2015² li bih tat lill-partijiet żmien sabiex iressqu s-sottomissjonijiet tagħhom bil-miktub;

Rat in-nota ta' sottomissjonijiet imressqa mill-imħarrkin fit-22 ta' Mejju, 2015³;

Rat in-nota ta' sottomissjonijiet imressqa mill-Bank attur tad-29 ta' Settembru 2015⁴, bi twegiba għal dik tal-imħarrkin;

Semgħet it-trattazzjoni ulterjuri tal-avukati tal-partijiet;

Rat l-atti kollha tal-kawża;

Rat id-degrieti tagħha li bihom halliet il-kawża għas-sentenza;

¹ Paġ. 197 tal-proċess

² Paġ. 383 tal-proċess

³ Paġġ. 384 sa 395 tal-proċess

⁴ Paġġ. 401 – 7 tal-proċess

Ikkonsidrat:

Illi din hija azzjoni għall-ħlas ta' bilanċ ta' kreditu dovut bis-saħħa tal-għoti ta' faċilita' bankarja. Il-Bank attur jgħid li l-imħarrkin naqsu milli jħarsu r-rabtiet kuntrattwali tagħhom miegħu u għalhekk irid li l-bilanċ li għadu dovut jithallas f'salt flimkien mal-imgħaxijiet legali. Il-Bank attur jgħid li seħħew kundizzjonijiet li minħabba fihom huwa jista' jitlob il-ħlas ta' kulma fadal x'jithallas minghand l-imħarrkin;

Illi għal din l-azzjoni, l-imħarrkin laqgħu billi qajmu punti proċedurali marbuta mas-siwi tar-rikors mahluf, kif ukoll billi ċaħdu illi hemm raġunijiet tajbin biżżejjed sabiex il-Bank attur jitlob il-ħlas tal-bilanċ, u għaldaqstant jgħidu illi l-azzjoni attriċi tressqet qabel waqtha. Fil-mertu, talbu li jsiru l-verifiki meħtieġa dwar il-bilanċ mitlub, u dwar jekk l-imgħax mitlub jaqbix l-oġġla rati li tippermetti l-liġi. Jgħidu wkoll illi l-kumpanija Kwik Mix Limited għandha twieġeb għad-disgwid illi holqot bejn il-partijiet;

Illi bhala fatti rilevanti li joħorgu mill-atti ta' din il-kawża jirriżulta li fis-27 ta' Ottubru, 2005⁵, bis-saħħa ta' kuntratt pubbliku fl-atti tan-Nutar Dottor Carmelo Mangion, l-imħarrka Lorna Vassallo u l-kumpanija Ċefai Estates Limited, flimkien u *in solidum* bejniethom, ingħataw self ta' hamsa u hamsin elf lira Maltin (Lm 55,000)⁶ mill-Bank attur, liema somma kellha tithallas lura fi żmien sena⁷, taħt il-patti u l-kundizzjonijiet hemm miftehma;

Illi dakinhar ukoll, u fuq l-istess att, l-imħarrekk Dr Emanuel George Ċefai⁸ u Amalia Ċefai⁹, daħlu garanti għall-obbligazzjonijiet illi ntrabtu bihom Lorna Vassallo u Ċefai Estates Limited;

Illi l-imsemmija faċilita' nġhatat sabiex l-imħarrkin kisbu qatgħa art f'Hal Qormi minghand il-kumpanija Kwik-Mix Limited¹⁰ bil-ħsieb li jinbnew numru ta' appartamenti u garaxx¹¹. L-imgħax fuq il-kapital kellu jinqata' bir-rata ta' tliet mitt lira Maltin (Lm300) fix-xahar¹², għalkemm fi Frar tas-sena 2006, il-Bank attur ġedded iż-żmien lill-imħarrkin biex l-imgħax jithallas flimkien mal-kapital fl-aħħar ta' Ottubru ta' dik is-sena¹³, u b'tigdid ieħor l-imgħax u kapital

⁵ Dok. "A" f'paġġ. 5 – 30 tal-proċess

⁶ *Ibid* paġ. 6

⁷ *Ibid* paġ. 8

⁸ Dok. "C" f'paġġ. 34 – 41 tal-proċess

⁹ Dok. "D" f'paġġ. 42 – 49 tal-proċess

¹⁰ Dok. "A" f'paġ. 14 tal-proċess

¹¹ Xhieda ta' Simon Żammit f'paġ. 176 tal-proċess

¹² Dok. "SZ4" f'paġ. 95 tal-proċess

¹³ Dok. "SZ7" f'paġ. 118 u Dok. "SZ10" f'paġ. 123 tal-proċess

kellhom jithallsu sal-31 ta' Marzu, 2008¹⁴, dan ta' l-aħħar wara li ntwera lill-Bank attur illi l-imharrkin sabu bejgħ ta' proprjeta` li biha kienu ser jifdu d-dejn li kellhom mal-Bank attur;

Illi jirriżulta illi l-bejgħ mill-imharrkin ma setax jitwettaq wara li l-iżvilupp ġewwa Hal-Qormi ntlaqat minn azzjoni li ttiehdet mill-Awtorita` kompetenti mill-ħruġ tal-permessi¹⁵. Il-konvenji waqgħu u ma ġewx imġedda¹⁶, u skond rapport peritali, l-iżvilupp kellu jitlesta sa Mejju tas-sena 2009¹⁷. Ghaldaqstant, il-Bank attur għall-aħħar darba estenda t-talba għal hłas lura tal-kapital u interessi sa Mejju tas-sena 2009¹⁸;

Illi f'Lulju tas-sena 2009, il-Bank attur rċieva rapport peritali ieħor marbut mal-iżvilupp li kien qed isir fuq is-sit ġewwa Hal-Qormi, din id-darba bid-data tat-tlestija tax-xogħol tkun dik ta' Settembru 2009¹⁹, iżda sa Jannar 2010²⁰, l-iżvilupp kien għadu fit-tieni sular tiegħu;

Illi f'Marzu tal-2010²¹, il-Bank attur sejjah lill-klijenti sabiex iħallsu l-bilanċ dovut, liema talba ġiet segwita b'ittra uffiċjali f'Settembru, 2010²², li kopja tagħha ntbagħtet ukoll lill-garanti. Il-garanti kollha laqgħu n-notifika tal-imsemmi att ġudizzjarju u l-kawża nfethet fid-19 ta' Mejju, 2011;

Illi għal dak li jirrigwarda l-konsiderazzjonijiet ta' natura legali marbutin mal-każ, il-Qorti tibda biex tistharreġ l-ewwel tliet eċċezzjonijiet li bihom l-imharrkin jimmiraw li jwaqqfu l-kawża u jinħelsu mill-ħarsien tal-ġudizzju. **L-ewwel eċċezzjoni preliminari** hija dik marbuta mar-rekwiziti meħtieġa f'Rikors Ġuramentat²³;

Illi jibda biex jingħad illi l-każijiet li fihom l-eċċezzjoni tan-nullita` ta' atti ġudizzjarji tista' tingħata huma dawk imsemmija fis-sub-artikolu (1) tal-artikolu 789 tal-Kapitolu 12 tal-Liġijiet ta' Malta. L-erba' (4) ċirkostanzi msemmija f'dak l-artikolu huma tassattivi, fis-sens li biex dik l-eċċezzjoni ta' nullita` ta' att ġudizzjarju tirnexxi, trid bilfors taqa' taħt il-parametri ta' xi waħda minnhom;

Illi, minbarra dan, bis-saħħa tal-bidliet li saru fil-liġi bl-Att XXIV tal-1995, l-eċċezzjoni ma tirnexxi l-anqas (fejn mhix imsejsa fuq il-ħruġ tal-att

¹⁴ Dok. "SZ24" f'paġ. 153 tal-proċess

¹⁵ Dok. "SZ26" u Dok. "SZ29" f'paġ. 156 u 160 tal-proċess

¹⁶ Xhieda ta' Simon Zammit f'paġ. 183 tal-proċess

¹⁷ Dok. "SZ30" f'paġ. 161 – 3 tal-proċess

¹⁸ Dok. "SZ31" f'paġ. 164 tal-proċess

¹⁹ Dok. "SZ33" f'paġ. 166 tal-proċess

²⁰ Dok. "SZ36" f'paġ. 171 tal-proċess

²¹ Dok. "SZ37" f'paġ. 172 tal-proċess

²² Dok. "SZ38" f'paġ. 173 – 5 tal-proċess

²³ Art. 156 tal-Kap. 12

gudizzjarju minn qorti li mhix kompetenti) jekk in-nuqqas jew ksur ikunu jistgħu jissewewwew taht kull disposizzjoni ohra tal-ligi²⁴;

Illi l-imharrkin ma jsemmux taht liema sub-inciz tal-artikolu 789 qeghdin iressqu l-ecezzjoni tagħhom taht ezami, izda minn dak li jacennaw ghalih fin-Nota ta' Sottomissjonijiet tagħhom jidher illi qed jindirizzaw il-paragrafu (d) tas-subinciz (1) tal-artikolu 789²⁵, li jintrabat mad-disposizzjoni tal-paragrafu (a) tas-subinciz (1) tal-artikolu 156 tal-Kap. 12 b'mod partikolari dwar tifsir car u sewwa ta' l-oggett u r-raġuni tat-talba;

Illi sabiex att gudizzjarju jwassal ghal dikjarazzjoni ta' nullita` taht il-paragrafu (d) tas-subartikolu (1) tal-artikolu 789, irid ikun milqut minn nuqqas ta' partikolarita` essenzjali mehtiega mil-ligi, u mhux "sempliċi" ksur tal-forma preskritta²⁶. Fl-istess att, il-premessi ghat-talbiet ghandhom iwasslu lil min qiegħed jaqrah biex jara rabta bejn dawk il-premessi u t-talbiet. Marbut ma' dan ir-rekwizit, hemm il-principju li l-parti mharrka trid tinghata l-fakolta' li tkun tista' tiddefendi kif jixraq lilha nnifisha mill-pretensjoni ta' min iharrikha²⁷;

Illi dwar l-element ta' kjarezza fir-Rikors Maħluf, l-ligi ma tinsistix fuq formola preciza jew kliem partikolari, u sakemm it-talba tkun tista' tintfieh, ma jimpurtax jekk il-kawzali tkunx imfissra b'mod xott jew sahansitra mifhuma jew implikata mit-talba nnifisha²⁸;

Illi ghalhekk, huwa xieraq li wiehed iqis il-mod kif inhija mfassla l-azzjoni attrici f'din il-kawza. Fi kliem il-Bank attur, il-qagħda tal-imharrkin bhala debitori tieghu tirrizulta mill-premessi tar-Rikors Maħluf (specifikament meta juza l-kliem "Għaldaqstant" li jirreferi għall-premessi). It-tieni premessa tagħmilha cara li l-Bank attur qiegħed iqis lillu nnifsu kreditur tal-imharrkin fl-ammont hemm imsemmi. Din il-premessa ssegwi dik ta' qabilha u tintrabat maż-żewg premissi ta' wrajha, minhabba li l-atti li bihom inholqot ir-rabta kuntrattwali ta' mutwu bejn l-istess Bank attur u l-imharrkin, jistabilixxu li dawn kienu debitori tal-Bank, tnejn minnhom b'mod principali, u l-ohrajn bhala garanti solidali tagħhom. Ir-raġuni ewlenija li wasslet lill-Bank attur biex jiftah dawn il-proceduri hija mfissra fil-hames premessa, jigifieri l-grajjiet imsemmija fil-kuntratt li wasslu biex il-Bank attur inghata l-jedd li jitlob il-bilanç kollu minghand l-imharrkin u għaldaqstant biex jintilef mill-imharrkin il-beneficċju taż-żmien;

²⁴ Għal tifsira tajba ta' din id-disposizzjoni ara App. Civ. 28.1.1998 fil-kawza fl-ismijiet *Busuttill et vs Baldacchino* (Kollez. Vol: LXXXII.ii.30)

²⁵ Art. 789(1)(d) Jekk l-att ikun nieqes minn xi partikolarita` essenzjali espressament mehtiega mil-ligi

²⁶ Ara, per eżempju, P.A. 4.11.1988 fil-kawza fl-ismijiet *Carmelo Galea vs Pawlu Cuschieri* (mhix publikata)

²⁷ Ara, per eżempju, P.A. 5.6.1959 fil-kawza fl-ismijiet *Sciortino et vs Micallef* (Kollez. Vol: XLIII.ii.748); u App. Civ. 30.3.1998 fil-kawza fl-ismijiet *Bezzina vs Galea* (mhix publikata)

²⁸ P.A. 15.12.1955 fil-kawza fl-ismijiet *Moore noe vs Falzon et.* (Kollez. Vol: XXXIX.ii.807)

Illi fin-Nota ta' Sottomissjonijiet tagħhom²⁹, l-imħarrkin fir-rigward ta' din l-ewwel eċċezzjoni, jitolbu lill-Qorti tistharreġ kemm tabilhaqq ir-Rikors Maħluf isemmi r-raġunijiet speċifiċi li wasslu lill-Bank attur biex iressaq din il-kawża. Fil-fehma ta' din il-Qorti, kif intqal aktar 'il fuq, ir-raġunijiet li wasslu lill-Bank attur jiftaħ din il-kawża huma ċari u jirriżultaw mir-Rikors nnifsu u l-imħarrkin ma jistgħux jilmintaw li ma ntweriex fuq liema raġunijiet l-istess Bank kien qiegħed isejjes il-pretensjonijiet tiegħu kontra tagħhom u x'kienu ċ-ċirkostanzi li wassluh biex iressaq kontribom it-talba għall-ħlas;

Illi għalhekk, din l-ewwel parti tal-eċċezzjoni preliminari mhijiex tajba u mhix sejra tintlaq;

Illi fl-istess Nota, l-imħarrkin jitolbu wkoll li din il-Qorti tistharreġ jekk, bhala fatt, ir-raġunijiet imsemmija fir-Rikors Maħluf sehħewx, u jekk ingabetx il-prova meħtieġa mill-Bank biex tissostanzja dan. Il-Qorti tqis din it-talba bhala waħda li tidhol fil-mertu tal-każ u mhix ta' natura preliminari. Għaldaqstant ser tidhol fil-mertu tagħha aktar 'il quddiem fis-sentenza;

Illi taht l-istess kappa tal-ewwel eċċezzjoni, l-imħarrkin fit-Twegiba Maħlufa jorbtu r-rekwiżiti tar-Rikors Maħluf mal-korrettezza tar-rappreżentanza tal-Bank attur. F'dan ir-rigward, il-Qorti hija tal-istess fehma tal-gharef difensur tal-Bank attur³⁰ meta qal li l-prezentata ta' atti ġudizzjarji hija regolata bl-artikolu 180 tal-Kap. 12 minn fejn jirriżulta, fost oħrajn, illi wieħed mill-persuni li jistgħu jipprezentaw ir-Rikors Ġuramentat huwa Prokuratur Legali, kif fil-fatt ġara f'din il-kawża. Kif jgħallmu l-Qorti tagħna, mhemm ebda htieġa illi l-Prokuratur Legali jassumi wkoll l-atti ladarba l-funzjoni tiegħu toħroġ *ex lege*³¹. Xieraq li jingħad ukoll li l-att promotur inħalef minn persuna li għandha r-rappreżentanza legali tal-Bank attur f'atti ġudizzjarji;

Illi, madankollu, in-Nota ta' Sottomissjonijiet tal-imħarrkin tmur lil hinn minn hekk. Huma jqanqlu wkoll l-ipotesi tan-nullita` tal-azzjoni attriċi minħabba li ma ġiex ippruvat mill-Bank attur illi l-persuna illi ressqet ir-Rikors Maħluf kellha l-kwalita' illi tagħmel dan f'isem il-Bank, u f'dan in-nuqqas jitolbu lill-Qorti tistharreġ dwar il-korrettezza tar-rappreżentanza tal-Bank attur;

Illi f'dan ir-rigward, il-Qorti taqbel mas-sottomissjonijiet magħmulin mill-Bank attur meta qal illi din tal-aħħar hija "eċċezzjoni ġdida", u ma tarahiex haġa sewwa li parti f'kawża, quddiem hwejjeġ li hija tkun ilha tafhom, tqajjem difiżi f'Nota ta' Sottomissjonijiet meta jkunu ngħalqu l-provi u bla ma qatt tkun tat

²⁹ Paġ. 387 tal-proċess

³⁰ Paġ. 402 tal-proċess

³¹ App. Ċiv. 30.9.2011 fil-kawża fl-ismijiet *John Refalo et vs. Joseph Axiac et*

hjiel tal-istess linja difensjonali la lill-parti l-oħra u wisq anqas lill-Qorti li tkun qiegħda tisma' l-kawża. Il-liġi tgħid meta, kif u b'liema mod tista' titqajjem eċċezzjoni wara li tkun tressqet it-Twegiba Maħlufa³², u ma jixraqx li tali "eċċezzjoni" titressaq b'argument waqt it-trattazzjoni tal-għeluq, kemm jekk din issir bil-miktub kif ukoll jekk issir bil-fomm;

Illi l-Qorti hija tal-fehma li sakemm ma tkunx formalizzata eċċezzjoni li pprovdiet dwar it-tressieq ta' eċċezzjoni ulterjuri, il-kwestjoni mqanqla tibqa' biss kwestjoni jew argument u ma ssirx minnha nnifisha eċċezzjoni li dwarha din il-Qorti trid tagħti provvedimenti;

Illi għalhekk, għar-raġunijiet fuq imsemmija, din it-tieni parti tal-ewwel eċċezzjoni, il-Qorti mhix ser tqisha aktar;

Illi **t-tieni eċċezzjoni preliminari** tal-imħarrkin hija marbuta ma ilment dwar imġieba mhux korretta mill-Bank fil-konfront tagħhom. L-imħarrkin jixlu lill-Bank b'agħir diskriminatorju fil-konfront tagħhom u bi ħsara għalihom. Huma jallegaw li l-Bank mexa ħażin magħhom u ma zammx mal-prattika bankarja xierqa. Kif jispjega l-abbli avukat tal-imħarrkin³³, ix-xilja ta' agħir diskriminatorji tinqasam fuq żewġ binarji: l-ewwel, f'dak li jirrigwarda l-intempestivita` meta l-Bank fetaħ din il-kawża ħesrem u waqt li kienu għaddejjin diskussjonijiet bejn il-partijiet, filwaqt li f'każijiet oħrajn il-Bank attur mexi b'mod differenti. It-tieni hija marbuta mal-kwestjoni tal-garanziji illi l-Bank kellu favur tiegħu. Il-Bank attur huwa mixli illi talab garanziji oġhla mill-valur li ġie misluf, meta ma' haddieħor ma mexiex b'dan il-mod;

Illi għal din l-eċċezzjoni, il-Bank attur jgħid illi ebda każ ma huwa bħall-ieħor, iżda jiċċad illi hu mexa b'mod differenti mal-imħarrkin. Jgħid ukoll illi l-imħarrkin ma ressqu ebda prova biex isaħħu x-xilja tagħhom, kif ukoll illi din il-kawża mhix ta' natura kostituzzjonali u għaldaqstant ma teżisti ebda bażi ġuridika;

Illi l-Qorti se tibda biex tistharreg l-aħħar punt imressaq mill-Bank attur. Il-fatt illi din il-Qorti mhix adita fil-kwalita' kostituzzjonali u li għaldaqstant l-ilment imressaq mhux wieħed ta' lment ta' ksur ta' jedd fundamentali, ma jfissirx illi m'għandhiex tistharreg xiljiet marbuta ma' mġieba diskriminatorja li tolqot il-mertu, u li taqa' fil-kompetenza ta' dik il-Qorti jew Tribunal³⁴. Għaldaqstant din l-aħħar difiża mressqa mill-Bank attur ma tistax tintlaqa' biex waħedha tirribatti x-xilja tal-imħarrkin;

³² Art. 728(2) tal-Kap. 12

³³ Trattazzjoni ulterjuri f'pagġ 410 – 2 tal-proċess

³⁴ Ara f'dan il-kuntest Kost. 31.5.2000 fil-kawża fl-ismijiet *Teddy Rapa vs Chairman, Awtorita' ta' l-Ippjanar et*

Illi biex ikun hemm lok għal diskriminazzjoni, jrid jintwera (minn min iressaq l-ilment) li żewġ persuni jew aktar f'qagħda simili ngħataw trattament differenti li, fil-każ ta' wieħed jew aktar minnhom, kienu aghar minn dak li ngħata lill-ohrajn. Min jallega d-diskriminazzjoni jrid juri wkoll li t-trattament differenti kien bla ġustifikazzjoni raġjonevoli u oġġettiva u fejn ma hemmx proporzjonalita` raġjonevoli bejn il-mezzi u l-għan intenzjonat³⁵. Minbarra dan, biex issehh tassew id-diskriminazzjoni, generalment jehtieg jintwera li t-“trattament aghar” ikun minnu nnifsu wieħed abbużiv jew bi ksur ta' xi jedd tal-persuna li tkun hekk imcaħħda. Fuq kollox, wieħed irid jagħraf bejn trattament li jiddiskrimina kontra persuna minn trattament li ma jagħtix privileġġ pretiż³⁶;

Illi mill-eżami tal-fatti li joħorgu mill-atti tal-kawża, ma ngabux fl-atti provi li juru li l-imharrkin ingħataw mill-Bank attur trattament differenti jew aghar minn dak li jingħataw klijenti ohrajn. Fil-fatt “it-terzi” li hu tant mehtieg li tingieb prova fuqu l-anqas biss ġew identifikati mill-imharrkin u x-xilja tagħhom baqgħet ankrata mal-ipotetiku. Kuntrarjament għal dak li ġie pretiż mill-imharrkin, din il-prova mhux il-Bank attur kellu jressaqha billi jiżvela “statistiċi ta' debituri li għandhom pendenti ċerti ammonti miegħu u liema debituri ma ġewx attakkati mill-Bank b'azzjoni ġudizzjarja”³⁷, iżda l-imharrkin li ressqu x-xilja jew ilment. Fin-nuqqas ta' din il-prova, il-Qorti m'għandha xejn ma xiex tqabbel biex tasal għall-fehma li l-Bank attur iddiskrimina kontra tagħhom kemm fir-rigward tal-allegata intempestivita` min-naħa tal-Bank, kif ukoll f'dak li għandu x'jaqsam ma allegat talba eċċessiva ta' għoti ta' garanziji. Barra minn hekk, dak li qed jippretendu l-imharrkin fil-fehma tal-Qorti ma jistax jitqies li jammonta għal jedd assolut li kellu jintlaqa' mill-Bank attur. Dan l-element nieqes, wieħed ma jistax jittellem dwar diskriminazzjoni. Fl-aħharnett, il-Qorti thoss li jixraq tosserva li l-kundizzjonijiet li taħthom il-Bank mexxa 'l quddiem l-azzjoni tiegħu flimkien mal-garanziji ipotekarji li l-imharrkin taw meta ntalbu biex setgħet tinhareg il-facilita` bankarja, kienu kollha kundizzjonijiet li l-istess imharrkin debituri u garanti solidali kienu qablu u aċċettaw huma stess;

Illi, għalhekk, safejn l-eċċezzjoni tal-imharrkin tattribwixxi mgħiba mhux xierqa jew diskriminatorja lill Bank, din ma tirriżultax u mhijiex sejra tintlaqa';

Illi **t-tielet eċċezzjoni** mressqa mill-imharrkin hija dik tal-intempestivita` tal-azzjoni. Fi kliem l-imharrkin, il-Bank naqas li jagħti piż lill-konvenji pendenti dwar il-proġett ta' żvilupp li sar fuq l-art li dwarha l-Bank kien hareg il-facilita` bankarja ta' self. L-imharrkin jishqu li l-prezzijiet tal-bejgħ imwiegħed fl-

³⁵ Kost. 31.5.1999 fil-kawża fl-ismijiet *Dr Victor Sultana vs Segretarju Permanenti fl-Uffiċju tal-Prim Ministru*

³⁶ Ara, per eżempju, P.A. GCD 26.3.2012 fil-kawża fl-ismijiet *Maureen Scicluna vs Awtorita` dwar it-Trasport ta' Malta et* (mhix appellata)

³⁷ Nota ta' Sottomissjonijiet tal-imharrkin f'pag. 388 tal-proċess

imsemmija atti ta' konvenji kienu jkopru sewwa lill-Bank għall-bilanċ kollu lilu dovut;

Illi l-Bank attur jilqa' billi jgħid illi l-imħarrkin ngħatawllhom bosta opportunitajiet biex iħallsu d-dejn tagħhom, u dan m'għamlux. Għaldaqstant mhux minnu illi l-azzjoni tiegħu tressqet qabel waqtha;

Illi xieraq jingħad li f'ecċezzjoni bħal din, li hija ta' għamla dilatorja, il-piż tal-prova jaqa' fuq l-imħarrkin li jikkonvinċu lill-Qorti li l-azzjoni ma saritx f'waqtha u dan fuq il-massima li *reus in excipiendo fit actor*. Huma meħtieġa l-istess provi fi grad tali li s-soltu jaqa' fuq attur dwar il-pretensjonijiet tiegħu³⁸. Minbarra dan, minħabba li l-effett ta' eżitu favorevoli għall-ecċezzjoni ta' intempestivita` huwa dak li jehles lill-parti mharrka milli tibqa' iżjed fil-kawża, bil-jedd tal-parti attriċi li terġa' tibda proċedura meta jgħaddi t-terminu li kien ingħata, l-ecċezzjoni trid tintlaqa' meta tassew tkun pruvata u dan fuq il-massima li azzjoni tiġi salvata jekk dan huwa possibbli;

Illi fiċ-cirkostanzi ta' dan il-każ, l-ecċezzjoni tal-intempestivita` trid titqies id f'id mal-konsegwenza li din l-azzjoni gġib magħha, jigiġifieri it-telf mill-imħarrkin tal-benefiċċju taż-żmien;

Illi fir-rigward ta' dan ta' l-aħhar, il-prinċipju huwa li l-eżekuzzjoni ta' obligazzjoni sseħħ hekk kif il-parti tintrabat biha. L-għoti ta' żmien lid-debitur tal-obbligazzjoni huwa għalhekk, ecċezzjoni għar-regola. Il-liġi ssemmi li jista' jsir qbil li l-obbligazzjoni titwettaq billi jingħata żmien³⁹. Iż-żmien mogħti ma jissospendix l-obbligazzjoni, imma jdewwem biss l-eżekuzzjoni tagħha⁴⁰, u sakemm ikun għaddej dak iż-żmien il-ħaġa li jmissha tingħata ma tistax tintalab qabel jagħlaq dak iż-żmien⁴¹, li huwa benefiċċju meqjus mogħti favur id-debitur tal-istess obligazzjoni⁴². Dan il-benefiċċju jista' jingħata sugġett għal kundizzjonijiet li, hekk kif isehħu jew xi waħda minnhom, iż-żmien mogħti jintilef. Il-liġi taħseb ukoll għat-telfien ta' benefiċċju bħal dan meta d-debitur ma jibqax solvibbli, jew isehħ bdil fil-kundizzjoni tiegħu b'mod tali li jqiegħed fil-periklu l-ħlas tal-kreditu⁴³;

Illi l-fatt waħdu li debitur jonqos li jħallas f'waqthom l-iskadenzi ta' ħlas b'rati li jkunu miftehma mal-kreditur biex jaqta' d-dejn tiegħu ma jwassalx għat-telfien tal-benefiċċju taż-żmien maħsub fil-liġi, sakemm ċirkostanza bħal dik ma tkunx iddahhlet espressament fil-ftehim meta jkun ingħata ż-żmien għall-

³⁸ Ara P.A. 18.2.1965 fil-kawża fl-ismijiet *Ricci vs Latzen* (Kollez. Vol: XLIX.ii.745)

³⁹ Art. 1070(1) tal-Kap. 16

⁴⁰ Art. 1071 tal-Kap. 16

⁴¹ Art. 1072 tal-Kap. 16

⁴² Art. 1073 tal-Kap. 16

⁴³ Art. 1079 tal-Kap. 16

hłas lid-debitur⁴⁴. Min-naħa l-oħra, il-bdil fil-qagħda tad-debitur li jwassal għall-periklu li l-kreditu ma jithallasx irid ikun aktar minn sempliċi frott ta' dubju, suspett jew tħassib dwar is-solvibilita` tad-debitur⁴⁵. Min-naħa l-oħra, il-fatt waħdu li d-debitur ikun ressaq garanti biex jagħmel tajjeb għall-obbligazzjoni tiegħu ma jfissirx li l-kreditur ma jista' qatt imexxi għall-hłas tal-obbligazzjoni jew li jserraħ moħħu fuq l-eżistenza tal-garanti. Għall-kuntrarju, in-nuqqas tal-kreditur li jmexxi b'għaqal il-pretensjonijiet tiegħu kontra d-debitur tista' twassal għall-konsegwenza li l-garanti jinheles mir-rabta tiegħu jekk kemm-il darba ma jkunx jista' jidħol fil-jeddijiet tal-kreditur bi htija ta' dan⁴⁶;

Illi bhala prova, kien jaqa' fuq il-Bank li juri li sehħew il-ġrajjet maħsuba fil-kuntratt li jwasslu għall-jedd tiegħu li jitlob minnufih il-hłas tal-bilanċ, u kemm il-darba dan jiġi ppruvat, il-Qorti għandha tasal għall-fehma illi tilqa' t-talba attriċi⁴⁷;

Illi l-Qorti fliet b'reqqa l-provi mressqa, u qabplet ix-xhieda mogħtija. Rat ukoll l-argumenti tal-Bank biex jirribattu x-xiljiet tal-imħarrkin. L-aktar ġrajjet importanti huma li l-Bank attur kien ta faċilita` bankarja lill-imħarrkin Lorna Vassallo u Ċefai Estates Ltd u tahom żmien biex iħallsuh lura. Jirriżulta li fil-kuntratt ta' self magħmul lill-imħarrkin kienu ddaħħlu bosta ċirkostanzi li, f'każ li ssehħ imqar waħda minnhom, il-Bank attur seta' jagħżel li jitlob minghand id-debituri tiegħu u minghand il-garanti solidali tagħhom il-hłas minnufih tal-bilanċ li jkun dovut f'dak iż-żmien. Għal din ir-rabta qablu kemm id-debituri u kif ukoll il-garanti tagħhom. Din il-kundizzjoni kienet imsemmija saħansitra fis-*sanction letter* li biha l-Bank attur laqa' t-talba tal-imħarrkin għall-ħruġ favurihom tal-faċilita` bankarja. Minn din il-klawsola, il-Bank attur jislet tliet ċirkostanzi – in-nuqqas ta' hłas kif miftiehem, l-inadempiment tal-obbligazzjonijiet, u l-bidla fil-qagħda finanzjarja tad-debituri – biex isejjes it-talba tiegħu;

Illi l-Bank attur wera b'mod ċar li l-klijenti tiegħu ma sehħilhomx iżommu mal-hłasijiet miftehma. Li ż-żmien biex jsiru l-hłasijiet ittawwal mill-Bank attur għal minn tal-anqas tliet darbiet, u li l-konvenji li daħlu fuqhom l-imħarrkin waqgħu u ma ġewx imgedda. L-imħarrkin jiddefendu dan billi jgħidu illi ċ-ċirkostanzi sehħew minkejja fihom, li l-għawġ li daħlu fih kien htija ta' ħaddieħor, u li l-Bank kellu sigurta` għolja li kienet tagħmel tajjeb għal dak li kien dovut lilu;

⁴⁴ Ara per eżempju P.A. 26.3.1957 fil-kawża fl-ismijiet *Borg vs Vella Mucat* (Kollez. Vol: XLI.ii.948)

⁴⁵ P.A. PS 28.1.2004 fil-kawża fl-ismijiet *J Grima & Sons Ltd vs Anton Agius*

⁴⁶ Art. 1959 tal-Kap. 16

⁴⁷ Bl-istess mod iharsu lejn dan il-kuncett il-Qrati Inglizi: “When the lender has such a right to terminate under the facility agreement, the courts will not readily interfere with the exercise of that right ... Moreover, an express term calling for repayment of an overdraft or loan on demand will be upheld by the courts, unless the facility agreement, when construed as a whole, shows the term to be repugnant to its main provisions”. Ellinger, Lomnicka and Harre, *Ellinger's Modern Banking Law*, (5th Edit) pag. 794

Illi n-nuqqas ta' ħlas f'waqtu huwa waħda mill-kundizzjonijiet miftehma fil-kuntratt u huwa kundizzjoni li dwarha l-imħarrkin garanti ntrabtu solidament ma' l-imħarrkin Lorna Vassallo u Ċefai Estates Limited. Fuq kollox, in-nuqqas ta' ħlas huwa bil-liġi sura ta' inadempiment ta' rabta kuntrattwali li ġġib magħha effetti partikolari⁴⁸. B'żieda ma' dan, iċ-ċirkostanzi li jsemmu l-imħarrkin u li għalihom jixlu lil Kwik-Mix Limited huma hwejjeġ li joħorgu mir-rabtiet li huma kellhom mal-Bank attur u li għalih dawn huma *res inter alios acta*;

Illi għalhekk, il-Qorti ssib li l-Bank seħħlu juri b'mod xieraq kawżali tajba li, bis-saħħa tal-kuntratt, kienet tintitolah li jressaq it-talba għall-ħlas u l-kundanna tal-imħarrkin għal dak il-ħlas. Għaldaqstant, l-azzjoni mressqa mill-Bank attur mhix intempestiva, u li r-raġunijiet mogħtija mill-imħarrkin marbuta ma' din l-eċċezzjoni mhumiex raġuni tajba biex iżommu lill-Bank attur milli jressaq it-talba tiegħu li l-bilanċ kollu dovut jithallas minnufih;

Illi għalhekk lanqas din l-eċċezzjoni ma hija mistħoqqa u mhix ser tintlaqa';

Illi l-Qorti se tgħaddi biex tqis **l-eċċezzjonijiet fuq il-mertu tal-każ. L-ewwel eċċezzjoni** hija dik marbuta mal-bilanċ mitlub u t-tielet mar-rata tal-imghaxijiet imhaddma mill-Bank attur;

Illi jaqa' fuq il-Bank il-piż li jipprova kemm kien il-bilanċ tassew lilu dovut, filwaqt illi l-imħarrkin jaqa' fuqhom il-piż illi jippruvaw l-allegazzjonijiet l-oħra li jagħmlu;

Illi f'dan il-każ, il-bilanċ mitlub huma magħmul mill-kapital misluf, li skond l-Bank attur ma thallas xejn minnu, flimkien mal-imghax ulterjuri li bhala rata żdiedet ma' kull estensjoni⁴⁹. Fi kliem l-Bank attur, din iż-żieda kienet tirrifletti r-riskju li l-Bank daħal fih⁵⁰. L-imghaxijiet kienu maħduma bhala mghax sempliċi⁵¹, u mhux bhala mghax kompost, bir-rati li kienu jeżistu mill-bidu tal-ghoti tal-faċilita' f'Ottubru tas-sena 2005 sa meta saret il-*call in fit-8* ta' Marzu, 2011. Il-Bank attur ressaq prospett mirqum dwar il-kont li kien isejjaħ lill-imħarrkin, minn fejn jirriżulta li l-imghaxijiet bdew bir-rata ta' 6.75%, imbgħad 7% u wara għolew bir-rata sa 8.5%. Wara it-8 ta' Marzu, 2010, ir-rata tal-imghax kienet dik tat-8%⁵²;

⁴⁸ Ara art. 1125, 1139 u 1140 tal-Kap 16

⁴⁹ Xhieda ta' Simon Żammit f'paġ. 184 tal-proċess

⁵⁰ Ibid paġ. 185 tal-proċess

⁵¹ Xhieda ta' Simon Żammit f'paġġ 203-204, 226-227 tal-proċess

⁵² Paġġ 31-33 tal-proċess

Illi huwa meqjus li f'kazijiet bħal dan ma tgħoddx ir-regola li tinstab fl-artikoli 986(2) tal-Kodiċi Ċivili għal dak li jirrigwardaw it-tħaddim tar-regoli dwar l-ogħla rati applikabbli ta' mgħax fuq self⁵³. Huwa minnu wkoll li illum il-Kodiċi Ċivili nnifsu, f'dak li jirrigwarda l-Obbligazzjonijiet in Ġenerali (Titolu IV tat-Tieni Ktieb) u l-kuntratt ta' Mutwu (Titolu XVII tat-Tieni Ktieb) jidher li qiegħed jerħi mill-qawwa tar-rabta ta' regoli ċivili wkoll dwar it-tħaddim tal-imgħaxijiet⁵⁴. Hemm ukoll l-aspett tan-natura kummerċjali li l-faċilita' mertu ta' dan il-każ iggib magħha u r-regoli bankarji li jidhlu magħha;

Illi l-Qorti, fliet b'reqqa il-kalkoli u ċ-ċifri fil-prospett u waslet għall-fehma li l-ammont dovut lill-Bank attur huwa l-ammont ta' mija u tmenin elf, erba' mija u wieħed u sebghin Ewro u hamsa u tletin ċentezmu (€180,471.35), kif mitlub fir-Rikors Maħluf. Min-naħa tagħhom, l-imħarrkin ma ressqu l-ebda kritika fattwali kontra l-imsemmi prospett jew xi argument tajjeb li jwassal lill-Qorti ma taqbilx mal-pretensjoni tal-Bank attur f'dan ir-rigward. F'dan in-nuqqas, il-Qorti ma hassetx il-htiega illi tqabbad perit komputista biex jivverifika jekk l-ammont mitlub mill-Bank huwiex tajjeb;

Illi għaldaqstant f'dawn iċ-ċirkustanzi, il-Qorti tasal għall-fehma illi l-bilanc dovut lill-Bank kif imfisser fir-Rikors Maħluf huwa minnu u li l-imgħaxijiet mhumiex ogħla minn dak li tippermetti l-ligi;

Illi fid-dawl ta' dawn il-kunsiderazzjonijiet, il-Qorti ssib li r-raba' u s-sitt eċċezzjonijiet ma humiex tajba u mhix sejra tilqagħhom;

Illi fir-rigward tal-**hames eċċezzjoni** sabiex il-Qorti tivverifika t-tariffi imposti mill-Bank jew talbiet simili, l-imħarrkin jgħidu illi fiċ-ċirkustanzi li sabu ruħhom fihom, il-Bank attur impona fuqhom dak li ried mingħajr ebda għażla għad-debitur li jiddiskuti xi bdil fl-istess kundizzjonijiet. Fuq dan il-punt, l-awturi⁵⁵ jgħidu li: *“When negotiating the loan initially, the lender will usually require certain warranties and covenants from the borrower and impose conditions precedent to the borrower obtaining funds. By these measures, the lender is not seeking to give directions or instructions, but is simply attaching terms and conditions to the provision and continuation of financial support that the company is free to accept or reject. The bank has a greater dilemma, however, when there has been an event of default and it seeks to renegotiate the terms upon which it is prepared to continue supporting the borrower, as it must balance its own interest in recovering repayment against the risk of being treated as a ‘shadow director’ if it becomes too closely involved in the borrower’s rescue package ... In **Ultraframe (UK) Ltd v. Fielding (2005)**,*

⁵³ Ara Avviż Legali 142/2009 u 107/2003, art. 5. Ara wkoll App. Ċiv. 6.12.2002 fil-kawza fl-ismijiet Bank of Valletta p.l.c. vs. Anna's Trading Company Limited u Raymond u Rosaria mizzewgħin Falzon

⁵⁴ Ara at. 1855A tal-Kap. 16

⁵⁵ Ellinger, Lomnicka and Harre, *op cit* paġ. 798

Lewison J accepted the broad proposition that a 'lender is entitled to keep a close eye on what is done with his money, and to impose conditions on his support for the company.';

Illi l-Qorti tqis li għal din l-eċċezzjoni, il-Bank attur jiċhad illi għew imposti tariffi⁵⁶, filwaqt illi l-imħarrkin ma jressqu ebda prova kontra dan;

Illi minħabba f'hekk, il-Qorti qiegħda twarrab din l-eċċezzjoni fil-mertu għaliex mhix tajba;

Illi fl-aħħarnett, il-Qorti sejra tqis **is-seba' eċċezzjoni**, li trid li l-Qorti ssib htija fil-kumpannija Kwik-Mix Limited għad-disgwid li nħoloq bejn l-Bank attur u l-imħarrkin. L-imħarrkin jilmintaw li għew imxekkla minn terzi u għaldaqstant sfaw f'impossibilita` illi jharsu r-rabtiet tagħhom mal-Bank attur. Għal dan, huma jippretendu li m'għandhomx ibatu l-konsegwenzi u d-dikjarazzjoni ta' htija fihom, iżda għandu jwieġeb min holoq din l-impossibilita`;

Illi l-Bank attur iwarrab din l-eċċezzjoni billi jgħid illi r-relazzjoni tiegħu hija mal-imħarrkin u mhux ma' terzi, u għaldaqstant japplika l-principju ta' *res inter alios acta*;

Illi l-Qorti qieset l-argumenti taż-żewġ partijiet u ssib illi l-imħarrkin ma rnexxilhomx juru li, f'din il-ġrajja kollha, il-Bank attur kien qed jinnegozja wkoll ma' Kwik-Mix Limited jew ma' xi terz ieħor meta nġhatat il-faċilita` bankarja. Lanqas ma ntwera li, wara li nġhatat il-faċilita` bankarja, il-Bank attur bidel jew wessa' r-rabtiet kuntrattwali tiegħu billi dahhal lil xi terza persuna. Il-Qorti tqis illi l-klawsoli relatati mal-ħlas hekk kif imniżżla fil-kuntratt ta' self fis-seħħ bejn il-partijiet ma jhallu ebda dubju dwar l-intenzjoni tal-partijiet. Il-principju legali *pacta sunt servanda* jsib il-milja tiegħu taħt id-disposizzjoni tal-Artikolu 992 tal-Kap. 16 meta jgħid illi l-kuntratti magħmula skont il-ligi għandhom saħħa ta' ligi għal dawk li jkunu għamluhom, u li dawn il-kuntratti ma jistgħux jiġu mħassra hlief bil-kunsens ta' xulxin tal-partijiet, jew għal raġunijiet magħruffin mil-ligi⁵⁷;

Illi aktar qabel il-Qorti sabet illi r-raġunijiet mogħtija mill-imħarrkin biex jirribattu t-telf minnhom tal-benefiċċju taż-żmien ma setgħux jitqiesu bħala raġuni tajba biex iżommu lill-Bank attur milli jressaq it-talba tiegħu li l-bilanċ kollu dovut jiġthallas minnufih. Bl-istess mod, mhuwiex raġuni tajba li twassal lil din il-Qorti tilqa' din l-aħħar eċċezzjoni kif imqanqla mill-imħarrkin;

⁵⁶ Xhieda Simon Żammit f'pag. 207 tal-proċess

⁵⁷ F'dan il-kuntest ara fost oħrajn P.A. 30.5.2002 fil-kawża fl-ismijiet *Grace Spiteri vs. Carmelo sive Lino Camilleri et*; u App. Ċiv. 11.11.1997 fil-kawża fl-ismijiet *Schembri et noe vs Baldacchino* (Kollez. Vol: LXXXI.ii.840) fost oħrajn

Illi għaldaqstant, il-Qorti tqis illi lanqas din l-eċċezzjoni ma hija tajba u għalhekk mhix sejra tilqagħha;

Għal dawn ir-raġunijiet, il-Qorti qegħda taqta' u tiddeċiedi l-kawża billi:

Filwaqt li **tiċhad l-eċċezzjonijiet tal-imharrkin** bhala mhux misthoqqa fil-fatt u fid-dritt;

Tilqa' l-ewwel talba attriċi billi tiddikjara li seħhet grajja kontemplata fil-kuntratt ta' għoti ta' facilita' bankarja lill-imharrka Ċefai Estates Limited u Lorna Vassallo li, bis-saħħa tagħha, il-Bank attur jista' jitolb il-ħlas lura minnufih tal-bilanċ tal-kreditu lilu dovut;

Tilqa' t-tieni talba attriċi billi tikkundanna lill-imharrkin flimkien u solidament bejniethom, iħallsu lill-Bank attur is-somma ta' mija u tmenin elf, erba' mija u wiehed u sebghin Ewro u hamsa u tletin ċenteżmu (€180,471.35) bilanċ għad-debitu ta' *loan account* tal-imharrka Ċefai Estates Limited u Lorna Vassallo mal-istess Bank attur, flimkien mal-imghaxijiet ulterjuri fuq l-imsemmija somma b'seħħ mit-18 ta' Marzu, 2011, sal-jum tal-ħlas effettiv; u

Tordna li l-imharrkin iħallsu l-**ispejjez tal-kawża** flimkien u solidament bejniethom.

Moqrija

Onor. Joseph R. Micallef LL.D.
Imħallef

15 ta' Marzu, 2018

Marisa Bugeja
Deputat Registratur

15 ta' Marzu, 2018